

౧
(క)

కర్తృభూమియందలి కన్యకామణులందఱకువలెనే చూడమ్మకును ఎనిమిదవయేటనే తాళిపడెను. చాలమంది కన్యకామణులకువలెనే తొమ్మిదవయేటే తెగెను. 'ఇదిగో బసుపు, అదిగో ముసుగు!'

చూడమ్మకు తల్లిదండ్రులు చేసిన పెండ్లి గుఱుతు లేదు. కాని తానును సుబ్బారావును చేసికొనిన పెండ్లి నేటికిని గుఱుతు. మగనిచావు గుఱుతు లేదుకాని ఆదిన ములలో వియ్యాలవారును, తనతల్లి యు చేసిన యుద్ధము హృత్కవిత. విశేషించి నాడు తనతల్లి మాణిక్యము చేసిన ముద్దు చూడమ్మకాతాలో పెద్దపద్దు.

'ఓసి ముండామాతురా! పూర్వజన్మంలో ఎవరితాడో తెంపావు, ఇప్పు డిట్లా తెంపుకున్నావు. అత్తిల్లు అవడోలుచేసి మాయింట్లో అంగడి పఱుచు కూచున్నావు' అని మాణిక్యము చూడమ్మను నేదాంతశాస్త్రముతో తిట్టెను.

సంఘమువారుగూడ నపు దూరక చూచుచు గూరుచుండలేదు. 'ఎన్నడూ లేని బాపనోరి ఆచారం మొదలుపెటితే బెడిసికొట్టదూ?' అని వారు సనాతనమతముతో తిట్టిరి.

చూడమ్మతండ్రిపేరు రామస్వామిగుప్త. ఇంటి పేరు జనములవారు. అతనికి కోస్తావ్యాపారమును, బట్టల అంగడియు, నడ్లమరయును గలవు. "చిల్లర శ్రీమహాలక్ష్మి" యని యతఁడు చిల్లర దుకాణమును వివనాడలేదు. చిన్ననాడే అతఁడు బి. ఏ. పరీక్ష ప్యాసాయెను. ఇంత లౌకికసంపత్తి యున్నను కొన్ని ప్రాంతములలో గల 'మధ్యాహ్నపు మాదిగవాళ్లు' అను కళంకము నతఁడు తన యాచారముచే ఊళన చేసివయి

చెను. గర్భాష్టమములలో కన్యాదానముచేసి దానిఫలము నతఁడు దక్కించుకొనఁ గలిగెను గాని అల్లుని మాత్రము దక్కించుకొనలేకపోయెను. దేవుఁడు చేసినదాని కెవఁ డేమి చేయఁగలఁడు?

తల్లి కనుగొనిన పూర్వజన్మదోషమును, సాంఘి కులు కనుగొనిన పరధర్మావలంబనమును, తండ్రి కను గొనిన దైవేచ్ఛయుఁ గలిసి లోకకల్యాణముగా మాటి చూడమ్మపుస్తెను పుటుక్కున త్రేంపి వయిచెను.

తానును సుబ్బారావును గలిసి చేసికొనిన పెండ్లి నేటికిని చూడమ్మకు గుఱుతు. ఈపెండ్లిగుఱు తుండు టకు చాలఁ గారణములు గలవు. చూడమ్మకు సుబ్బా రావు హంసాయీ. అతఁడు తండ్రిని బలిగొనిపుట్టెను. పదపడి గుప్తదంపతుల యింటిలో మగపిల్లలు లేని లోటును తీర్చెను.

పెండ్లి కాకమునుపు చూడమ్మకుసుబ్బారావులు పలుమాఱులు పెండ్లియాట లాడుకొనిరి. ప్రతి పర్యాయమును సుబ్బారావు ఏదియో కారణమున—సరియగు కారణమే కావచ్చును: కారపు పూసయో, జిలేబియో తక్కువ వచ్చియుండును గావున అతఁడు అలిగి పెండ్లి సీటఁమీదనుండి లేచిలేచి పోయెడివాఁడు. చూడమ్మ ఏఱుకొని ఒడిలో దాచికొనిన పది పెద్దపకోడీలు శుక్రముగా పుచ్చుకొనినపిదపనే కుదురుగా కూరుచుం డెడివాఁడు.

(ఖ)

చూడమ్మతలను మంగలవాని కప్పగింపవలసిన సుముహూర్తమునకు ముందు గుప్తదంపతులు చాల గడవిడలలో నుండిరి. 'భర్త ఆస్తి భార్యదా? లేక భార్య ఆస్తి భర్తదా?' అను వివాదము అపుడు సంభ వించెను. 'భార్య ఆస్తి భర్తదే' అని శ్రుతిస్మృతి ప్రమాణములతో వియ్యపురాలు యుద్ధమునకు మోటు

కొనెను. “చనిపోయిన తరువాత మగనిహక్కు మగు వడే” యని మాణిక్యమ్మయు ఆ ప్రమాణములతోడనే డీకొనెను. ఈతగవు తీర్చుటకు తలచెడిన తలిరుఁ బోఁడులు తలవెంట్రుకలంతమంది నిండోలగ ముండిరి.

“నీవు మాణిక్యమ్మను వెనకేసు కొస్తున్నావు, వాళ్లు ధనికులనినీ, గ్రామబలమును చూచుకొనినీ చెప్పితేసరా?” అని ఒకన్యాయవాదిని దెప్పగా “నీవు నాంచారును వెనకేసుకు రాలేమా? ఫీజుకోసం నోరు పాడుజేసుకోగూడదు” అని మఱియొక న్యాయవాదిని చేతులుత్రిప్పెను. ‘నీకు అరిచేతుఁగో పళ్లున్నయ్యే!’ అని యొకతె యనగా ‘నీనాలుకలో నాభిఉన్న’ దని మఱి యొకతె యనెను. ఇటు లాన్యాయవాదిను లందఱును న్యాయముకొఱకు ప్రాణములనయినను ఈయఁడలఁచు కొని యుండఁగా సుబ్బారావు దొంగవలె తొంగిచూచి పురుగువలె ప్రాకి చూడమ్మకడకు వచ్చెను.

చూడమ్మ అవివాదరసమున మునిగియుండెను. సుబ్బారావు వచ్చి మెల్లగా చూడమ్మను గిల్లెను. చూడమ్మ దద్దరిల్లి చూచెను. సుబ్బారావు తన అర చేతి వెనుక భాగమును మాతి కానించుకొని కన్నులను ముఖమును ఒక వింతభంగిగాఁ బెట్టెను. ఈ భంగివలన విన్యాసవారి యీవేడుకకన్న పెద్దవేడుక యేదియో యొకటి కలదని చూడమ్మ గ్రహించి స్వరము తగ్గించి ‘ఏమిటి?’ అని యనెను. ‘మాయింట్లో యెవళ్లు లేరు. అక్కడ చాలపెద్ద తమాషావుంది. పకోడీలు కూడా ఉన్నయ్’ అని భూదేవిని సాక్షిగా పెట్టుకొనినటులు నేలఁ జూచుచు సుబ్బారావు మెల్లగా ననెను.

చూడమ్మమొగము తామరపూ వయిపోయెను. లోఁగడ సుబ్బారా వెన్నఁడును అట్టిగౌరవ మాడుఁదాని కిచ్చియుండలేదు. కావున చూడమ్మ వెంటనే ‘సైఁ’ అనెను. సుబ్బారావు ‘దబ్బున రా’ అని ప్రాణపణ ముగా ప్రాకిపోయెను. చూచుచున్న చూడమ్మ కావిద్య వెంటనే వశ్యమాయెను. కొలఁది నిమిషములలోనే చూడమ్మ సుబ్బారావుమేడ యెక్కి అచట నున్న తమాషాయంతయుఁ జూచి విస్తుపోయెను : పసుపు

బట్టలు! నల్లపూసలు! మంగళసూత్రము! అక్షింతలు! కొబ్బరి బొండ్లములు! కారపుపూస! జిలేబి! వైని పకోడీలు!

చూడమ్మ ‘ఇప్పుడు వెళ్లి చేసుకోవచ్చా?’ అని ధర్మశాస్త్ర మడిగెను.

‘ఓ చేసుకోవచ్చు. ధంకామీఁద దెబ్బకొట్టి చేసుకోవచ్చు. మనూళ్లొ మొన్న చేసుకోలా రాధాగుపత? ఊరేఁగుతుంటే మనం చూడఁబోయేతలికె మీఅమ్మతలు పులు తియ్యలా?’ అని సుబ్బారా వనఁగనే చూడమ్మ అతనిని కాఁగలించుకొని గిర్రున తిప్పి తానును గిరగిర తిరిగెను.

వెంటనే వా రిరువురును పసుపుమధుసర్కములు ధరించిరి; పెండ్లిపీట లెక్కిరి; చెఱియొక కొంత నేపును పారోహిత్యము నెఱపుకొనిరి.

చూడమ్మ నడుమ నడుమనొక మొట్టికాయ తిని తనభార్యత్వమును చక్కగా పరిపాలించెను. ఆనాఁడు సుబ్బారావు పీటమీఁదినుండి యొక యంగుళమేనియు జరుగలేదు. పకోడీలు నమలుచు, వారు తలఁబ్రాల లోనికి దిగిరి. అవి వారితలలేకాక మేడక్రిందివారి తలలగూడ నభిషేకింపఁ దొడఁగెను.

ఇంతలో రసభంగ మాయెను. రసముజోలి యేమి? పెండ్లియే భంగము కావలసివచ్చెను. వా రాగది తలుపులు వేయుట మఱచిపోయిరి. పెండ్లియాట పకో డీలయాటలో పడినతరువాత వా రీదరిద్రలోకమును విస్మరించిరి.

అచట రాహుకాలము సమీపించెనని మంగల వాఁడు తత్తఱపడెను. గుప్తదంపతులు చూడమ్మకొఱ కిల్లంతయు గాలించిరి. ‘ఎంతచిన్నకట్టె అయితే మాత్రం యేం? ఆడపుటక పుటితే తెలియదా? ఏనూయే చూసుకుందో, ఏగోయే చూసుకుందో’ అని మాణిక్యమును, రామస్వామిగుప్తయు లోఁతు లోఁతు చోటు లన్నియు వెతకి వేసారి యాయింటి నూతి కడకు వచ్చిరి.

మేడవీడినుండి అక్షింతలు రాలుచుండెను. వా రదిమాచి గబగబ మేడ యెక్కిరి. వా రెంత లోతున వెదకిరో చూడమ్మ అంతయెత్తుననే యుండెను. వా రెంత యమంగళమును శంకించిరో అంత మంగళమునే చూచిరి.

చూడమ్మను సుబ్బారావు కిచ్చుటకు గుప్త విశ్వప్రయత్న మొనరించెను. 'చూడా, నీ వెవరిని చేసుకుంటావే?' అని అడుగఁగా 'సుబ్బారావును చేసుకుంటాను' అని పలికెడిది. కాని మాణిక్యము పడ నీయలేదు. — 'మేనటికము మీఱుట మహాపాతకము' అని సనాతనముకదా! అందులో మాణిక్యము సనాతన మతమున అన్పాణిముత్తెము!

వీరు సొంతముగా కట్టుకొనిన ఈమంగళసూత్ర మును చూడఁదలఁచియు చూడఁజాలక గుప్త తన మొగముమీఁద గుడ్డవేసికొనెను. 'నీ కీపిశాచపు ఆట యెవరు నేర్పారే?' అనుచు పరుగెత్తి మాణిక్యము కూతురిముడ్డిమీఁద రెం డంటించి 'ఈతడవ ఈ మేడ యెక్కిచూడు' అని ముక్తాయి యిచ్చెను.

చూడమ్మ ఏమవలేదుగాని సుబ్బారా వేడ్చెను. ఆయుత్సవము తనకుఁగూడ జరుగఁగలదనియో, లేక చూడమ్మకు జరిగిన దనియో యెవరు చెప్పఁగలరు?

మాణిక్యము జుట్టుపట్టుకొని చూడమ్మను ఈడ్చు కొనిపోయెను. వెంటనే సుబ్బారా వేడ్చుమానెను. ఇం తలో రాహుకాలము వచ్చివేసెను. దాని బలముననో, లేక యీపిన్నవారు లంగించుకొనిన లగ్న బలముననో నాటి కేళఖండనము నేటివఱ కాఁగిపోయెను.

(X)

మాణిక్యమున కింకను ఇరువదియైదేండ్లు దాటలేదు, గుప్త కిరువదియాఱు దాటలేదు. ఈ పిన్న దంపతులనడుమ ఈ బాలవిధవ.

చూడమ్మ రామస్వామిగుప్త కల్లారుముద్దుబిడ్డ. తల్లి కోకిలవలె కని పాటవయిచెను. దాది పాలిచ్చెను.

తక్కినపోషణమెల్ల యు కాకితవలె తండ్రెడిది. అట్టి తం ద్రెకి అబిడ్డ యిపుడు పెద్దపులి అయిపోయెను.

స్వర్గ, నరకలోకముల భూగోళ శాస్త్రము, అచట చనిపోయిన మగఁడుగాని భార్యగాని ఉండు చోటు, అచట నున్న భర్తలకును భూలోకమునందున్న భార్యలకును గలసంబంధము, విధవల వేషభాషలు వగైరాలు చక్కగా తెలియునటులు మాణిక్యము కూతురికి బోధింపఁ దొడఁగెను.

పెండ్లిలో మగనిమొగమును తిన్నగాఁ జూచిన గుఱుతు చూడమ్మకు లేదుగాని యిపు డీ తల్లి చెప్పిన పాపమువలన తా నూహించుకొనిన మగనిరూపము ఎదుట నున్న చిత్తరువునంత విశదమైపోయెను. మనోనేత్రమున ఆరూపము కానబడఁగనే చూడమ్మకు చెమట పోసె డిది. వెంటనే చూడమ్మ తండ్రెకడకు పరుగెత్తెడిది.

రామస్వామిగుప్త ఈగాబరా గమనించి 'ఏమ మ్మా, ఒకలంతయు చెమటపోసినది' అని అడుగఁగా చూడమ్మ ఏడ్చుటతక్క మఱియొక సమాధానము చెప్పఁ జాలకపోయెడిది.

తల్లి నియమించిన యాహార మాఱునెలలు ఒంట పట్టఁగనే చూడమ్మశరీరమును ఎనాటమీ విద్యార్థులు బేరమాడఁ దొడఁగిరి. ధర్మశాస్త్రమునందు మిక్కుట నుయిన శ్రుతపాండిత్యము కల ఆత్మూరినూరమ్మగారు ఒకనాఁడు మాణిక్యమును చూడవచ్చి ఆమె పరకాష్ఠకు విస్తుపోయి — వేషభాషలు వేయించవచ్చును గాని కడుపు మాడ్చఁగూడదు. ధర్మమును సాధించుటకు శరీ రము ఉండవలయునుగదా? అని విధవాధర్మరహస్యమును టూకీగా తెలిపిపోయిరి. తుద కీమయినపుబొమ్మకు మందు చూడవలసివచ్చెను.

హాకీములును, భిషజ్జులును, డాక్టరులును దొడ్డ దొడ్డ మందులజాబితాలు వ్రాసియిచ్చిరి. లక్ష్మీదేవికి నూక్ష్మశరీరము లయిన ఆమందులు తుట్టతుదకు కర్మ విపాకమును నూచింపఁదొడఁగెను. కాని ఆరోగనిదా నమును చూడమ్మయే ఒకనాఁ డిటులు కలవరించెను : "అమ్మొచ్చె అమ్మొచ్చె! ఈయాటొద్దు ఈయాటొద్దు!

పారిపోదాం పారిపోదాం సుబ్బారావుబావా చచ్చి పోతున్నా.

మాణిక్యము ఉలికిపడి లేచి ఈకలవరింత వినెను. నిదురపట్టక యటునిటు కొట్టుకొనుచున్న రామస్వామి గుప్త విని 'కలలోఁగూడ నీబెదురేనా?' అని యనెను.

"మావాఁడుకదా యని చెప్పడానికి నోరు రాలేదండోయ్. వాఁడే దయ్యముయి పట్టుకున్నాఁడండోయ్! లేకపోతే పిల్ల ఇల్లా అయిపోతుందండోయ్! చచ్చిపోయినా వాఁడి కింకా మనసు తీరలేదండోయ్" అని మాణిక్య మొక దీర్ఘము తీసెను.

'కుంభిణీవారి యేలుబడిలో దయ్యము లన్నియు ఆవిరిగా మాటిపోయినవి.' అని గుప్త యనెను.

'మఱి విడ్డూరం, అమ్మాయికి విభూతి పెట్టించండి.'

'శాశ్వతముగా పెట్టించితిని.'

'దయ్యాలు లేవంటారా?'

'నేను కాదుగదా, నాకు ఆవల ఏమతరముల వారుగూడ ఆవిషయమున జాత్యంధులు. ఒకవేళ నీకు భూతదృష్టి ఉండియుండవచ్చును.'

మాణిక్యము చిరాకుపడి చూడమ్మ మొగమును పరీక్షించుచుండెను. చూడమ్మ ఉలికిపడి చూచును గదా మొగములో మొగము పెట్టి చూచుచున్నతల్లి!

'అమ్మో చంపేస్తుంది సుబ్బారావుబావా?' అని చూడమ్మ కంకపట్టుపట్టి యేవ్వచొడఁగెను. మాణిక్యము అదిచూచి—'నారసింహమంత్రంపెట్టే ఆశాస్తులు గారిని తీసకరండి' అనెను.

'నీ వెడముగా నున్నచో దయ్యము పాటి పోవును.' అని గుప్త యనెను. మాణిక్యము రుసరుస లాడుచు దూరముగా తొలఁగెను గుప్త జోలకొట్టగా చూడమ్మ అనతికాలముననే నిదిరించెను. గుప్తయు మఱి మాటాడక తనశయ్య నాశ్రయించెను. మాణిక్య మేమి గొణఁగుకొనెనో వినబడలేదుగాని ఆమఱు

నాఁటినుండియు రామస్వామిగుప్త కామె ప్రవర్తనలో కొంచెము మార్పు కానిపించెను.

(ఘ)

'ఏమిటి చూచుచున్నావు?' అని గుప్త యడిగెను.

'దీని కలవరింతలకు భయమువేసి బడిలోనికిఁ బంపితిని. ఇంకను రాలేదు. అందుకు చూచుచున్నాను.' అని మాణిక్య మనెను.

'అటాలనా?'

ఆడపిల్లల బడినుండి చూడమ్మ తమయింటి సందువఱకు లేడివలె వచ్చెను. అచట ఆబాలికకు మంద గుది తగిలెను. గుమ్మముమీఁద కాలువెట్టి తల్లిని జూచు వఱకు కలకలలాడు చూడమ్మ మొగము కాటుక యయి పోయెను. మాణిక్య మా మార్పు గ్రహించెను.

చూడమ్మ లోనికేగి తన పుస్తకములు సర్దుకొను చుండెను. తల్లి యచటి కేగి బట్టలు మార్పించి 'అమ్మాయి, కానేపు సుబ్బులు బావతో ఆడుకొనిరా' అనెను.

'నీవు కొట్టవూ?' అని చూడమ్మ యనెను.

మాణిక్యము నవ్వి 'కొట్టను' అని యనెను.

'నన్ను కొడితేమానే; బావకు?'

'కొట్టనమ్మా కొట్టను. నిన్నూ కొట్టను; అత గాణ్ణీ కొట్టను.'

'నాన్న కొట్టరూ?'

'నాన్నా కొట్టరు. ఆభయం పెట్టుకోకు. ఆడుకోరావూ?'

'పొద్దుపోతే నే నివ్వేళ అక్కడే పడుకోచ్చా?'

'పొద్దు పోకుండా పిలుస్తాలే.'

'పోనీ బావని తీసుకో రావచ్చా?'

'ఆతని మామ రానియ్యడమ్మా. అదిగాక ఆత గాఁడు చదువుకోఁమా?'

‘పోనీ ఇద్దఱుమూ ఇక్కడే చదుకోమా?’

‘సరేలే, ముందుపోయి ఆడుకోరా, నేను కేక చెయ్యంగానే రా యేం?’

తనతల్లి అనుకొనని అనుమతిని ఇటులు ఈయగనే ఆయింటికిని ఈయింటికిని నడుమనున్న యిటుకు సంగునబడి చూడమ్మ తుగ్రుమనెను

సుబ్బారా వంతకు ముందే బడిమండి వచ్చెను. డాబామీద మూన్నాళ్లనుండియు నతఁ డొక నూయి తవ్వుచుండెను. నేఁ డది పూర్తిచేయుటయే కాక నలు దెసలకును కాలువలనుగూడ ఏగ్పాటుచేసెను. ఇప్పుడు పాతాళగంగదెచ్చి యాకాళగంగ చేయుటకు ఉపక్రమించెను. అంతలో చూడమ్మ యెదురాయెను. అతఁడా నూతఁ గూలెను.

‘భయపడకు భయపడకు! మాఅమ్మ కొట్టనన్నది గా’ అని చూడమ్మ యనెను.

‘కొట్టమా?’

‘ఉఁహూ.’

‘ఎందుకు కొట్టరు?’

‘పాపం నామొగుడు చచ్చిపోయాఁడని.’

‘ఔను పాపం నీ మొగుడు చచ్చాడు కామా?’

‘ఆఁ’

‘అయితే చచ్చినవాళ్లెవరుతారు?’

‘ఇంతేనా? నీకు తెలియమా? నిన్నడుగుదా మనుకుంటున్నాను’

‘బళ్లీ మాకింకా ఆపాకం చెప్పలేదు.’

‘అల్లాగా? మా అమ్మ కన్నీ తెలుసు. అంథా మా అమ్మ చెప్పినట్లే అవుతుంది.’

‘పెద్దనాణ్ణయితే నాకూ తెలుస్తుంది.’

‘రాత్రి ఏమయిం దనుకున్నావు? కొండంత కల వచ్చింది.’

‘ఏది చెప్పు?’

‘నేను మాఅమ్మ చెప్పిన స్వర్గలోకంలోకి ఎగిరిపోయాను. అక్కడ పాపం నామొగుడున్నాడు. ఆమొహం చూడంగానే నాకు చచ్చేటంత భయం వేసింది.’

‘నన్ను పిలవకపోయావా?’

‘పిలవలేదేం? నిజం చెప్పు!’

‘నాకు వివరంలేదే?’

‘వినబడ్డా లేదంటావు? ఆమట్టుగా అక్కణ్ణించి ఇక్కడికి, సరిగ్గా ఇక్కడికే కూలిపోయాను. ఎంత దెబ్బ తగిలించనుకున్నావు?’


‘జామా ఆయిల్ రాసుకోక పోయావా?’

‘తెమ్మంటే నీవు తేందే చగురుడలే? సరే; ఆపాళంగా ఆసుకుందాం రమ్మని లాక్కోపోయావు. పెళ్లాట అయితే అమ్మొచ్చి అంటిస్తుందని అంటూ ఉండగానే అమ్మొచ్చింది. రా రా రా అని ఎంత మొత్తుకున్నా నీవురాండే. అమ్మ రానేవచ్చింది; గొంతు పిసకనే పిసికింది. ఎందుకమ్మ నీతో ఆడుకోబం? చస్తూంటే చూస్తూ కూచుంటావు. జిల్లాయిలు పెట్టేదా?’

‘వొద్దు వొద్దు.’

చూడమ్మ జిల్లాయిలు పెట్టుటకు మెలమెలగా వేళ్లు సవరించెను. సుబ్బారావు వెంటనే ఆవేళ్లను అంటించి ‘ఇదుగో చూస్తూ కూచుంటా ననుకున్నావా? నిన్నేత్తుకోపోయి ఎగిరెగిరి అక్కడికిపోతాను.’ అని వేలితో ఆకాశముచూపి ‘అక్కడ సెల్లి చేసుకుంటాను. ఏం?’ అనెను.

‘చూదాంగా’ అని చూడమ్మ అనుచుండగా మాణిక్యము బిగ్గటగా ‘అమ్మాయి’ అని పిలిచెను. సుబ్బారా వొక వెర్రిమాపు చూచెను. చూడమ్మ యిటులనెను. ‘మాయింట్లో పడుకుందుగాని రావూ? పకోడీలు చేశారు.’



మరల నెప్పటివలె నా యెను. మయినపుబొమ్మ గా మాటిన చూడమ్మ మరల కుందనపు బొమ్మ యాయెను.

గుడ్డ పేలిక వలె నయిన రామస్వామి క్రమ క్రమముగా కొలుకొనెను. మాణిక్యముయొక్క మన స్సే కాక శరీరముగూడ మాతౌ నని రామస్వామి కనుగొనుట అరిది. ప్రతి దిన మెల్ల పుడును చూచు వారికి శరీరముయొక్క హానివృద్ధులు తెలియవు కదా! కాని క్రొత్తగా చూడవచ్చినవారికి అతి

“ అని వేలితో ఆకాశముచూపి..... పెళ్లి చేసుకుంటాను ఏం అనెను.”

సులభముగనే ఆ సంగతి

‘ఉఁహుఁ. ఇక్కడే పడుకుందాం ఉండు. ఇవ్వాళే వెనకటి లా కాకుండా మామయ్యచేత గదికి గడియలు వేయించేదాం.

తెలియవచ్చెను. ‘ఆయింటికి ఇక ద్వారబంధములు కొంచెము పెద్దవి చేయించుకొనవలసి యుండు’ నని వారసుకొనిరి.

‘చూడా?’ అని మాణిక్యము త్రిమాత్రాకాలము ఉపయోగించి సిలిచెను. అపిలుపునకు చూడమ్మ ప్రత్యుత్తరించిన ‘ఆఁ.’ అను అచ్చు హ్రస్వమో, దీర్ఘమో, లేక పుత్రమో యేవై యాకరణుండును చెప్పఁ జాలఁడు. ఫోనెటిక్సులో అది క్రొత్తస్వరము. అది సు స్వరమో, లేక అపస్వరమో యేగాయకుండు కనుగొనఁ గలఁడు?

‘సంసారికి తన కుటుంబమే బ్రహ్మాండము. తన సుఖమేస్వర్గము; తన గుఱుమే నరకము. ఇట్టికూఁతుండ్రు, ఇట్టి తలిదండ్రులు ఈ భరతఖండమున నెందఱు కలగో కదా! ఇట్టి భరతఖండము లీ విశ్వమున నెన్నియో! అందు ఈజీవియెంత? దీని సుఖమెంత? దీని గుఱు మెంత? ఇది లీలయా, ఫేలయా? ఇది సత్యమా, అసత్యమా?’ అని రామస్వామి యనుకొనెను.

తమ కూఁతురి శరీరపీణ యెంతకంపించెనో ఆతలి దండ్రులు ఆస్వరమువలన కనుగొనిరి. దానికి ప్రతిఫల ముగా చూడమ్మ సుబ్బారావుతోసహా తమ యింటికి వచ్చెను.

చూడ బడి వడలిపెట్టి చూడఁజూడ చూడమ్మ యాయెను. సుబ్బారావుబావగూడ సుబ్బారావుగా రయిరి. చూడమ్మ యిపు డుపాధ్యాయులకడ నింత యింగిరీషును, ఇంత సంస్కృతము, నింత తెలుఁగును, ఇంత గానము, నింత చిత్రకళను, అభ్యసింపఁ దొడఁగెను.

(బ)

చూడమ్మ విధవాధర్మమునుండి యిటులు మను ష్యధర్మములోఁ బడినతరువాత రామస్వామియిల్లు

సుబ్బారావుజేబులో నొకగడియారము బం గారుగొలుసుతోసహా ప్రవేశించెను. మనికట్టును మఱి

యొక గొలుసు ఆంజనేయవిగ్రహముతో నలంకరించెను. అతఁడు హైస్కూలును వదలిపెట్టెను. అతని మామ గృహపరిపాలనము చేయఁబూనుకొనెను. అతఁడు చదువు లకుఁ జెన్నపట్టణము ప్రవేశించెను.

చక్కగా సంసారము చేయుచున్న యిట్లాం ద్రందఱకువలెనే మాణిక్యమునకును రెండుమూడు కాను పులు వచ్చిపోయెను. మాణిక్యము మరల దృఢప్రతిజ్ఞ తోడనే యుండెనుగాని రామస్వామిమాటమాత్రము చెప్పలేము.

కన్యలందఱవలె చూడమ్మ ఏకాంతమునందు తిలకము దిద్దుకొనును. కాని కొంచెమునేపు ఉంచుకొని అద్దములోఁ జూచుకొని పిదప చెటిపివేసికొనును. తండ్రి తనకేటికోరి పంపిన వలువలలో మేలి వేటి ధరించి వెంటనే విసర్జించును. అత్తగారు హరించినందు వలన రెట్టిగా లభించిన నగలు దాల్చి తీసివేయును. వీని కన్నిటికిని శిరోధూషణముగా సరస్వతిని తలఁదాల్చును. 'దీని మగఁడు చావలేదు; ఎక్కడో కనబడకుండా ఉన్నాఁడు' అని మాణిక్య మొకానొకపుడు భ్రమించు చుండును.

ఒకనాటి ప్రాద్దున విధవోద్ధారకసభవారు ఒక పెద్దపద్దు కాకితముతో రామస్వామికడకు వచ్చిరి. రామ స్వామి వారి కాత్యయ మిచ్చెను. వారు దానికి బదులుగా అతనికి ఈపద్దుకాకిత మిచ్చిరి. రామస్వామి దానిని పరి శీలించి ఇంటిలోనికి పోయి కొన్ని కాకితములు తెచ్చి వారికి సమర్పించెను.

సభానాయకుఁడు ఆ కాకితములు విప్పెను— నూలురూపాయలనోట్లు పది! సభానాయకునితోపాటు సభవా రందఱును తమసంతోషము నీ రీతిగా విశదీక రించిరి: 'అయ్యా, తమచేతితో తమ పద్దు వ్రాయిం పుఁడు.'

రామస్వామి యిటు లనెను: "లక్ష్మీ ప్రసాద మయినతరువాత సరస్వతీప్రసాదమున కాసింతురా? సరస్వతియుండు; లక్ష్మీవెనుక. లక్ష్మీ నుందయినచో సామాన్యముగా సరస్వతి యుండదు."

చూడమ్మ యిపు డొక భావనాప్రపంచమును సృజించుకొనఁగలదు; ఆసృష్టిలోని మంచిసెబ్బరలను గ్రహింపఁగలదు; తా నందు విహరింపఁ గలదు. జీల కర్రయినను, జీవగర్రయినను ఆమెకు శేషించిన దా భావనాప్రపంచమే.

ఇట్టి మనోలోకమున ఒంటిగా నున్న చూడమ్మ చనిపోయిన మగని బరువును మోయుచుండఁగా చూడఁ జాలనటులు ఒకనాఁడు ఆప్రక్కనున్న మూగమేడ ముఖరితము కాజొచ్చెను.

౨

(క)

పరీక్ష లగుటచే సుబ్బారా వింటికి వచ్చెను. సామాను సర్దుకొనినవెంటనే అతఁడు రామస్వామిగారి యింటికి వచ్చెను.

"సుబ్బారావు మమ్ములను మఱచిపోలేదు" అని మాణిక్య మనెను.

"శరీర మారోగ్యముగ నున్నదా? పేపరు సరిగా వ్రాసితివా" అని రామస్వామి యడిగెను.

"సుమారుగా వ్రాసితిని" అని సమాధానము చెప్పుచు సుబ్బారావు వారిరువురకును నమస్కరించి వారిదీవన లందుకొనెను.

తనగదిలోఁ గూరుచుండి దేదియో యాలో చించుకొనుచున్న చూడమ్మ ఒడలెల్లయు చెవులుచేసి కొని ఆమాటల నాలకించెను. అతనిని చూచుటకు లేచియు మరలఁ గూరుచుండెను. సంతోష దుఃఖములు ఛాయాతపములవలె నామె నాచ్ఛాదించెను.

"చూడ ఇంటిలో లేదా" అని సుబ్బారా వడిగెను.

"అది యొక్కడికి పోతుంది నాయనా? ఇంటి లోనే వుంది" అని మాణిక్యము సమాధానము చెప్పి "చూడా" అని పిలిచెను.

సుబ్బారావు మెడయెత్తి తలుపునక జూచెను.

తల్లి పిలిచిన పిలుపునకు చూడమ్మ ప్రత్యుత్తరించిన "ఆ." అను స్వరము మందరమో, అనుమందరమో చెప్పుట దుస్తరము కాని సుబ్బారావుమాత్రము సుందర మనుకొనెను. కొంచెమునేపటికి చూడమ్మ మెల్లగా బయటికి వచ్చెను.

సుబ్బారావు చూడమ్మను జూచి రెండేండ్లు దాఁటెను. రెండేండ్లలో నెన్నేని మార్పులు జరుగవచ్చును. చూడమ్మ ఇప్పుడు వెనుకటి చూడమ్మ కాదు. చూడమ్మ శరీర మిప్పుడు పరిమళించు బంగారము. ఆమోము మాటలు నేర్చిన చందమామ. ఆమాపులు మంత్రము లుచ్చరించు తూపులు. ఆనవ్వు వాడని పువ్వు. ఆపాదములు నడయాడు పద్మములు. ఆ మాట పాడని పాట. ఇట్టి చూడమ్మ యెట్టెదుటికి రాఁగనే సుబ్బారావుకన్నులు నిండిపోయెను. 'చూడమ్మ ఇంటిలో లేదా' అని యడిగిన సుబ్బారా విపుడు 'కిమన్నాసి'. చూడమ్మ అంతకంటె.

ఈయాగతనము తమ యిరువురకేకాక మాణిక్యమునకుఁగూడ సహింపనిదాయెను. రామస్వామి నిట్టూర్చు మెల్లగా మెల్లలోని కేగెను. ఆగోష్ఠిలోని దుఃఖమును ఏవమును సిగ్గును పోఁగొట్టుకొనుటకు చూడమ్మ చాల ప్రయత్నించియు విఫల యాయెను. ఇంతలో సుబ్బారావు ధైర్యము తెచ్చికొని "నిన్నుఁ జూచి రెండేండ్లయినది" అనెను.

చూడమ్మ మోమెత్తెను. ఈసుబ్బారావు వెనుకటి సుబ్బారావుభావ కాఁడు. అతని గండఘటకములు నిగనిగలాడుచుండెను. నూనూగుమీసములు గల అతని ముఖము చూడ ముచ్చటగా నుండెను. శరీరభంగియందును, మాటతీరునందును చమత్కారము వెలసెను. అతఁడాడరాజ్యమునుండి మగరాజ్యములో ప్రవేశించెను. ఇట్టి సుబ్బారావును జూచి రిచ్చపడి చూడమ్మ "రెండేండ్లకు రెన్నెలలు తక్కువ" అనెను.

ఇటులు నెలలతోఁగూడ లెక్కచెప్పుటవలన సుబ్బారావుముఖము ఆలోచనచే నుద్దిప్తమాయెను.

మెల్లనుండి లోనికి వచ్చి రామస్వామి "ప్రాద్దున ఎప్పుడు తిన్నాఁడో! చీకటిపడకముందు వంటకానీ" అనెను.

"మఱేమి తొందర లేదు. అన్నము తిననినాఁడే కడుపు బరువెక్కును. మెల్లగా కానీండి నెలవు" అనుచు సుబ్బారావు వెళ్లిపోయెను.

(ఖ)

సుబ్బారావుకు ఆపూట ఆకలి యెక్కువగనే వేసెను. కాని పిలుపునకుముందు వెళ్లఁగూడ దను బిత్తనముకూడ నెక్కువగనే యుండెను. మాణిక్యము వంట చేసి పిండివంటకమునకు నెనగపిండి కలిపెను. బూంది దూయవలయునని యామెసంకల్పము. ఇంతలో అంపపుపొట్టువలె తఱగిన ఉల్లిపాయలను చూడమ్మ అచటికి తెచ్చెను. దానిని జూచి మాణిక్యము 'అతనికి పకోడీ లివ్వమాయేమి?' అని యడిగెను. 'నీవు పకోడీలే తలపెట్టితి వనుకున్నాను; పోనీ అవీ ఇవీకూడా చేస్తేసరి" అని చూడమ్మ అనెను. "మీనాన్న ఉల్లిముట్టరు. నీవే పకోడీలు చివరికి వెయ్యి" అని మాణిక్యము బూంది దూయఁదొడఁగెను.

చూడమ్మ భోజనశాల తుడిచి పీటలువేసి విస్తళ్లు పఱచెను. తల్లిపని అయిన తరువాత ఆమె పకోడీలు వండఁగూరుచుండెను. ఆమెమనస్సులోని సంతోషమును గర్భీకరించుకొనినటులు కొన్ని పకోడీలు పొంగెను. పరిహసించుచున్నటులు కొన్ని నంకరటింకరలాయెను. కోపమును సూచించుచు కొన్ని కరకరపాకమునఁ బడెను. కొన్ని క్రేమను విశదీకరించెను.

రామస్వామి జపగృహమునుండి వెలికి వచ్చి— "అమ్మాయి, వంటఅయిందా?" అని అడిగెను. బాణలి క్రిందదింపుచు చూడమ్మ 'అయింది' అని అనుచుండఁగ 'అయింది, సుబ్బారావును పిలవండి' అని మాణిక్యము అనెను. రామస్వామి దొడ్డిలోనికిఁ జని 'సుబ్బారావు' అని ఆహ్వానించెను. "వచ్చే వచ్చే" నను ప్రత్యుత్తరముతోపాటు పట్టుతాపితాతో సుబ్బారావు వడివడిగా వచ్చెను.

మాణిక్యము వడ్డన చేసెను. అభిఘరించిన పిదప “చూడా, అతని విస్తర్ణో పక్షాడీలు వడ్డించూ” అని మాణిక్య మనఁగానే చూడమ్మ వచ్చి అతని విస్తరిలో వానిని జూట విడిచెను.

సుబ్బారావువృష్టి చూడమ్మమీదికంటె వాని మీదనే యెక్కువగా ప్రసరించెను. తలుపుచాటున నున్న చూడమ్మ అతని యేకాగ్రదృష్టిని పరికించెను. పరితృప్తమున నామెముఖము క్షణక్షణమున నొకొక్క కళ్ళచే నలముకొని క్రమక్రమముగా పదునాఱు కళ్ళలచే పరివ్రాణమయెను.

సాపాటు సాబాలు కాఁగానే భోజనకాల సభా కాలగా మార్పనియెడల ఆడవారికి నప్పగా నుండును. సంయమము లేనివారు వానిని రచ్చగా మార్పక కూరు చుండలేరు. ఇట్టివారిలో మాణిక్యము మేటి. “ఈ కారవాళ్ళిల్లండు ముందు బతికయెత్తు ఉన్నట్లు లేదు” అని ఆమె ప్రస్తావించెను.

కొద్దికోజలనుండియు సుబ్బారావు మనుచరి త్రము చదువుచుండెను. దానిలోని ‘శాంబరీభిల్లుండు’ గుఱుఱువచ్చి అతఁడు కొంచెము నవ్వెను. అప్పుడు అచటికి అతనినామ వెంకటేశ్వరు వచ్చెను. చూడమ్మ పీట వేసెను. అతఁడు దానిమీదఁ గూరుచుండెను.

మాణిక్యము మరల నిటులనెను: “పెండ్లి ఎప్పుడు చేసుకుంటావు? బెండకాయ ముదిరినా బెమ్మచారి ముదిరినా పనికిరారు.”

వెంకటేశ్వరు ఇటు లనెను: “సంబంధాలమీద సంబంధాలు వచ్చిపడుతున్నవి. పెండ్లిమాట అంటే ఇతగాడేమో పెండ్లి కూతు రై పోతాడు.”

“మాకు ఈమాటే తెలియదే” అని మాణిక్య మనెను.

“తెలిసి ఏమి లాభము? ముంగలికివచ్చిన లక్ష్మిని కాలితో తన్ని పొటవేస్తున్నాఁడు. ఈయార్నెల్లనుంచి కుంచాలవారిసంబంధం అంటే మనలో కోరుకోదగినది గదా! వారువచ్చి దేవులాడి పోయినారట పాపం!

తెలిగ్రాములకు వెచ్చపెటుతున్నారు ఎంతయినా! మీదగ్గిఱ ఈవర్తమానం పడేస్తే ఫలిస్తుం దని నాకు నమ్మకం” అని వెంకటేశ్వరు అనెను.

“అయితే ఇక లగ్ననిశ్చయం చేస్తాం. ఏమి సుబ్బారావు మాటాడవు?” అని మాణిక్య మనెను. బనులు పలుకక పీటమీదినుండి లేచిన సుబ్బారావుకు తలుపుకడ నిలిచి గంభీరముగా నాలోకించుచున్న చూడమ్మముఖము కానిపించెను.


(X)

సుబ్బారావుపెండ్లికి వచ్చిపడుచున్న సంబంధముల నన్నిటిని లెక్కవేయుటకు విసుగు పుట్టును. పెండ్లి కూతుండల ఫోటోగ్రాఫుల కొక ఆల్బము చాల లేదు. కల్పములను, కానుకలను, మరియూదలను వ్రాయింపదలచునో ఒకగుమాస్తాకు చేయితిరుగని పని.

సుబ్బారావుకు తల్లిదండ్రులు లేకపోవుటవలనను, ఉన్న మామయ్యు చందమామ యగుటచేతను, తాను ఊరక కూరుచుండజాలకపోవుటచేతను మాణిక్యమునకు చేతినిండ పనిదొరకెను. సుబ్బారా వతిబలనంతము మీద పెండ్లి కూతుళ్ల ఫోటో లామెకు వశపఱిచెను. అందచందములను బాగోగులను నిర్ణయించుటకు మాణిక్యము చూడమ్మసహాయ మువేక్షించెను. చూడమ్మ ఆబొమ్మలను జూచి తానును ఒక బొమ్మ యయి పోయెను.

అల్లుఁడు పోయినపిదప చూడమ్మను వెంటవేసి కొని మాణిక్యము అనేకపెండ్లిండ్లకు వెళ్లెను. చూడమ్మ వైధవ్యము పరిసిపోయి చాలకాల మాయెను. ఈసుబ్బారావుపెండ్లి హడావిడియంతయు తనమీఁదుగనే జరుగవలెనని మాణిక్యము— ఊహ. కావున ఈ విచారము చూడమ్మకు విచారము కలిగించు నని మాణిక్య మూహింపలేదు.

చూడమ్మమనస్సు మొదట కొంచెము కలత నొందెను. పిదప దుఃఖమును వశపఱిచికొని చూడమ్మ ఆ



“చూడమ్మ ఆ ఆల్పమునే తెరచి ఒక్కొక్క బొమ్మనే తిరుగవేయఁ దొడఁగెను.”

ఆల్పమును తెఱచి ఒక్కొక్క బొమ్మనే తిరుగవేయఁ దొడఁగెను. మాణిక్య మాబొమ్మల వంశావళిని సంపత్తిని వర్ణించి చెప్పుచుండెను.

మాణిక్యము చేయువర్ణనలో ఆకాశపాతాళములే కాని మన్యనూర్ణము లేదు. అగుచో రంభ, కానిచో కాకి. అగుచో కోకిల, కానిచో గాడిదె. అగుచో లక్ష్మీ కానిచో పెద్దమ్మ. ఇట్టివర్ణనలతో ఆ ఆల్పములో ముప్పాతిక మువ్వీసము కావచ్చెను. మునిసిపల్ ఆఫీసునుండి టంగు మని గంట వినబడెను. పెండ్లి కూతుండ్ల చరిత్ర రచనమునందు తన్మయి యయి యున్న మాణిక్యము తలయెత్తి ‘ఒకటి’, ‘రెండు’, ‘మూడు’, ‘నాలుగు’, ‘అయిదు’, ‘ఆఱు’ అని లెక్కపెట్టి ‘అమ్మ’ అని తత్తత్తపడి ‘వంటవేళ అయినది’ అని దులుపుకొని వడివడిగా స్నానశాలలోని కేఁగెను.

చూడమ్మ అచటనేకూరుచుండి మఱిరెండుమూడు బొమ్మలు తిరుగవేసెను. నాలుగవబొమ్మను తెఱచెను. అది ఘటాగ్రావువలె లేదు. అది చేతగీచిన బొమ్మ. దానిని జూచుచున్న చూడమ్మ వ్రేలుగాని, కేలుగాని, కన్నుగాని, వెన్నుగాని కదలలేదు.

ఆ బొమ్మ తనను పోలియున్నటు లగపడెను. పరిశీలింపఁగా దానిపోలిక తనకు చాలదగ్గఱగానున్నటు లుండెను. చూడఁగా జూడఁగా అది తనచిత్తరువే.

చూడమ్మకను లార్ద్రములాయెను. ఆమె దీర్ఘముగా నిశ్చయించి ఆచిత్తరువును జూచుచు రెండునేతుల తోడను రెండుపెడలను గభాలున మూసివయిచెను. ఆమె కనులు ఆయాల్పము అట్టమీదికి వంగియుండెనేకాని ఆమె మనసు ఆచిత్తరువును గీచినవానిమీఁద్రానాలెను. అంతట ఆమె అదేరీతిగా లేచి మెలమెలగా గదిలోనికిఁ జనెను.

చొరవచేసికొని సుబ్బారావు ఆగదిలోనికి వచ్చి చూచుసరికి ఆల్పములో వేలువెట్టి కన్నీళ్లతో చెక్కిళ్లు తడిసి మొగ మెర్రబాటి చూడమ్మ శయనించి యుండెను. ఆమె వడిగాలేచి గోడకేసి తిరిగెను. మరల సుబ్బారావుదెస మోము త్రిప్పఁగనే ఆ కన్నీళ్లు లేవు. మొగమున ఆ ఎర్రదనమును లేదు. సమ్మోహనవిద్యచే ఆమె క్రొత్తరూపెససినటు లాయెను. శైశవమునందలి ‘చూడ’ వలె నతని కవు డామె గోచరించెను. అతఁడు ఆమార్పునకు ఆశ్చర్యచకితుఁ డాయెను. చూడమ్మ యింఁచుకయు సంకోచింపక యిటు లనెను—‘ఆకుర్చి మీఁద కూర్చుండుఁడు.’

‘చిత్తము, అని సుబ్బారావునకు. చూడమ్మ యీమాటకు కొంచెను నవ్వి “మీరు ‘చిత్తము’ అన నక్కఱలేదు. అదిసరిగాని కుంచాలవారిపిల్ల అన్నివిధము లా బాగుగనున్నది, మీ రికపెండ్లి చేసికొనుండు” అనెను.

‘కుంచాలవారి కూనమ్మను చేసికొనవలసిన దని యేవా మీరూజ్ఞ?’

‘సరిలేండు! నన్ను ‘మీరు మీరు’ అనియందు రేమి? కుంచాలవారిపిల్ల కూనమ్మకూ? బంగారు గుర్ర మువలె నున్నది. కట్టుములా కఱపుతీరునంత.’

ఈ మాటలు వినుచున్న సుబ్బారావుముఖము ఏ దేశమునకో పోయినటు లుండెను. విచిత్రమయిన వదన భంగితో నతఁ డిటు లనెను—‘చూడా! నన్ను కుంచాల పిల్లను చేసికొనుమందువా? చేసికొనుమందువా?’

ఆముఖభంగిని, ఆస్వరమును వినుచున్న చూడమ్మ కనులు ముకుళితములు కాఁ దోడఁగెను. ఆమె ‘చేసి కొనుండు’ అని చెప్పఁదలఁచుకొనెను గాని ఆకంతము చెప్పనీయలేదు. ఆమె రివ్వున వంటయింటిలోనికి పోదలఁచి తలుపులకడ కరిగెను. సుబ్బారావు బాలు సాచి ద్వారమున కడ్డముగా నిలువఁబడి ‘పోనీయను’ అనెను. ‘తెరవాటుట కొట్టుట యేడనేర్చితి?’ అని చూడమ్మ యనఁగా ‘మీకడనే’ అని సుబ్బారా వనెను. అప్పుడు వంటయింట సంధ్యావందనము ముగించు చున్న రామస్వామి ‘అమ్మాయి విస్తళ్లునేయుము’ అని యెలుఁగెత్తి పలికెను. చూడమ్మ వంగి సుబ్బారావుచేతిక్రిందుగా తూనీఁగవలె రివ్వున నిర్గమించెను.

(ను)

వడ్డన సమాప్తిచేసి మడి గట్టుకొని యున్న కూతురుచేతికి నేతిగిన్నె యిచ్చి మాణిక్యము కంఠము పవరించుకొని యిటు లనెను : “నాయనా సుబ్బారావు, మాకు చూడ ఒకటి, నీవు ఒకటికాదు. కొడుకు లేనిలోటు మాకు నిజంగాలేదు. నీ పెండ్లి ముచ్చట నా మీఁదుగా జరుపనిస్తే కొడుకును కననందులకు ఉండే లోటు భర్తీ అవుతుంది.”

సుబ్బారావు మోమెత్తి యొకతూరి మాణిక్య మును, ఒకతూరి చూడమ్మను జూచి మరల తలవంచు కొనెను. మాణిక్యము మరల నిటు లనెను : “ఉన్న సంబంధాలలో కుంచాలవారి సంబంధముకంటె గొప్ప సంబంధము లేదు. ఆపిల్లా నీవు కలిసివుంటే రంభానల కూబరులున్నట్లు ఉంటారు.”

సుబ్బారావు చరాయన మోమెత్తి చూడమ్మను జూచెను. ఆమెమొగ మెర్రఁబాటియుండెను.

“మాటాడవేమి?” అని మాణిక్యము ముదల కించెను.

మాటాడకేమి? ఇదిగో మాటాడుచున్నాను— ‘నేయి’ అని సుబ్బారా వనెను. చూడమ్మ నేతిగిన్నె తో సుబ్బారావును సమీపించెను.

“గడుసుతనమనఁగా ఇల్లా ఉండాలి. పెండ్లి మాట అనుగఁగా ‘నేయి’ అని సమాధానమా? నేతిని కట్టుకుంటావా యేమి? సరేకాని యేమే చూడా, ఇంతమంది పెండ్లిమాఁకుండ్లను చూస్తీమికదా, కుంచాల వారి పిల్లవంటి పిల్ల మఱి కనఁబడునా? నీవు చెప్పు!” అని మాణిక్య మనెను.

“ఔను” అనుమాట పవంకరలతో చూడమ్మ నాలుకచివరనుండి బయటఁబడుటయు, ఆమెచేతిలోని నేతిగరిటె సుబ్బారావునిస్తరిలోఁ బడుటయు ఒకతూ రియే జరిగిపోయెను.

మాణిక్యమునకును రామస్వామికిని దెలియకుండ సుబ్బారా వా నేతిగరిటెను ముద్దుపెట్టుకొనెను. చూ డమ్మచేయి పులకలెత్తెను.

మాణిక్య మిటు లనెను : “ఏనుయ్యా సుబ్బారావు మాటాడవు?”

“మాటాడ కేమమ్మా విను! ఆడవారు పసందు చేసిన పిల్ల మగవారి కెటులు నచ్చును? ఆడవారి కాఁడ వారందఱునూ బాగానే కానుపింతురు. మగవారికి మగ వారందఱునూ బాగానే కానుపింతురు. ఆడది మగవారిని

పసందు చేయవలయును ; మగవాడు ఆడదానిని పసందు చేయవలయును. ఏమందువు ? ” అని సుబ్బారావు వనెను.

“అలాగా ఇదో కొత్తమాట. ఇంగ్లీషు చదువులలో ఉన్నది కాబోలు. పోనీ, నీమాటే ఖాయం. మగవాళ్ల చేతనే పసందు చేయిద్దాము. ఏమండీ ! మీరుచెప్పండి- కుంచాలవారిపిల్ల బాగుండునా బాగుండదా ? ” అనిమాణి క్యము మగనివంక తిరిగెను.

రామస్వామి యిటు లనెను— “నా కనులకు బంగారముగనే యున్నదికాని సుబ్బారావుకనులు ఏమిచెప్పునో ! ”

చూడమ్మహృదయము తపతప కొట్టుకొనియెను. ఆమె తలుపుచాటున నిలుచుండి సుబ్బారావుముఖము నుండి ఏమిమాటలు వినబడునో యని దిగులు పడుచుండెను.

సుబ్బారావు చూడమ్మమొగము చూచెను. నెలనెలవారిన యామెమొగము కూన్యాకాశమువలె నుండెను. అందుకు లోలోన మురియుచు సుబ్బారావు ఇటు లనెను : “మామగారూ, ఎందు కింత డొంక తిరుగుతు? నేను బి. యే. ప్యాసుకానిది పెండ్లి చేసికొనను.”

చూడమ్మముఖాకాశమున విడియనాటి చంద్రకళ కావచ్చెను.

మాణిక్య మిటు లనెను : “ఈకాలపు కుర్రవాళ్లందఱికినీ ఇదో ఫేషన్. మంచి సంబంధాలన్నీ పోనొట్టుకొని తరువాతతరువాత మాకు దాంపత్యసుఖము లేదని అధనోరించడమే కాక అంధతతో చెప్పుకోవడం గూడా ఒక ఫేషన్. నాయనా సుబ్బారావు, నీవు అందటి వంటివాడవు కావు. నామాట విను. ఈ సంబంధం పోనీకు ! తరువాత పస్తాయిస్తావు.”

సుబ్బారావు చూడమ్మముఖము జూచుచు నిట్టులనెను— “అత్తా, అంతపట్టు పట్టకు. బి. యే., ప్యాసు కానిదే పెండ్లిచేసికొననని నేను లోగడనే ఒట్టు పెట్టుకొంటిని. ఒకవేళ కుంచాలవారిపిల్లయే వ్రాసిపెట్టియున్నను అప్పటికి పాసిపోదు. ఇప్పుడా పిల్లకు పదియేండ్లకదా ! ”

“ ఎంత ఒట్టు పెట్టుకొంటివి ? ఒట్టూ లేదు పట్టూ లేదు. తెలిసి తెలియని ఒట్లకు విలువేమిటి ? ” అని మాణిక్య మనెను.

“ అటు లనకు. ఒట్టు ఒట్టే ” అని సుబ్బారావు అనెను.

రామస్వామి యిటు లనెను— “ఒట్టు పెట్టుకొనడమేనా కూడదా అను విచారము ముందే ఉండవలయును. పెట్టుకొనిన తరువాత ఒట్టు ఒట్టే. ”

మాణిక్య మిటులనెను : “మీరూ బాగానే చెప్పారు. ” తలుపుచాటున దీర్ఘనిశ్వాస మొకటి బయలుదేరి ధూమిని స్ఫులింపెను.

(బ)

సుమారు రెన్నెలలు గడచెను. బందుగులయింట మడివంట చేయుటకు ప్రార్థింపబడి మాణిక్యమువెళ్లెను. నేటి కామె రాదు. కావున చూడమ్మ యంతయు సుబ్బారావు మనస్సై కూగుచుండెను. అంత ఆగది లోనికి సాధికారముగాఁ బ్రవేశించి తపాలావాడు ఒక కట్టను బల్లమీద టప్పునఁ బడవయిచెను.

‘ అబ్బ ! ’ అని చూడమ్మ తలయెత్తి చూచెను. తపాలావాడు అంతలో ‘ సెలవు ’ అని వెళ్లిపోయెను. చూడమ్మ పేపరు విప్పిచూచెను. పేపరంతయు అంకెలే.

చూడమ్మకు సుబ్బారావునంబరు తెలియును. వెంటనే ఆనంబరు కనబడెను. ఆమె తనసంతోషమును పైకి ఉబుకనీయఁదలచుకొనలేదు గాని వెంటనే ఆ పేపరు తండ్రికడకుఁ దీసికొనివెళ్లి “ సుబ్బారావు బావ ప్యాసయినాడు ” అనెను.

‘ అగును. అతఁడు ప్యాసగును ’ అని రామస్వామి కొంచె మాలోచించుచు ‘ అతని కొక మంచి పారితోషిక మిచ్చిరమ్ము ’ అని ఆదేశించెను. ఈమాట వినినంతనే చూడమ్మహృదయము జలదరించి వెను వెంటనే పులకించెను.

చూడమ్మ మరల తన గదిలోని కరిగి పారితోషిక మున కాలోచించుచు గూరుచుండెను. ఏ పారితోషిక ముమీదను ఆమెకు పాలుపోలేదు.

“ప్రేమ కేది యొసంగినచో పారితోషిక మని పించుకొనును? ప్రేమకుఁదగిన పారితోషిక మీ విశ్వ మున నేవస్తువు కలదు? ప్రేమకు తూఁగున దొక్క ప్రేమయే. రెండవ తక్కుడలో నీబ్రహ్మాండముల నన్ని టిని బెట్టితూఁచినను మొదటితక్కుడ చలింపదు” అని యిటు లామె తలపోయుచుండఁగా రామస్వామి మెల మెల్ల గా వచ్చి ‘ఏమమ్మా, ఏమి పారితోషిక మిచ్చి వచ్చితివి?’ అనెను. చూడమ్మ తెల్లబోయి ‘ఏమి యును లేదు’ అనెను.

‘అని యేమి? చీకటి పడినది. నీ కేమి కావల యునో చెప్పుము, తీసికొనివత్తును’ అని రామస్వామి యనెను.

‘పారితోషికమునకుఁ దగిన దీప్రపంచమున నా కేదియుఁ గానరాలేదు.’

రామస్వామి కొంచె మూఁగించి “అగు నగు” నని రెండుమాటలు లుచ్చరించి “పిచ్చిదానా! ప్రేమతో నేది యిచ్చినను పారితోషికమే, పత్రము, పుష్పము, ఫలము, తోయము - ఇది యంతయు పారితోషికమే. తుద కొక నూలుపోగేని పారితోషికమే యగును” అనెను.

“నిక్కమే నాకు తోఁచలేదు. కొండంత దేవ రకు కొండంతపత్రియెవతె కేఁగలదు?” అని చూడమ్మ యనెను.

“అగును ప్రాద్దుపోవుచున్నది. నీ కేవస్తువు ఈవలయునని యున్నది?”

“నాకు వస్తువు నిస్సార మనపించుచున్నది. అయినను ఒక పూవిచ్చి నాసంతోషమునే పారితోషిక మొనరించి వత్తును.”

“మంచిది” అని రామస్వామి తన ఆఫీసు గది లోనికి వెళ్లిపోఁగనే చూడమ్మ వేషధూమలచే శ్రాత్త

యై సుబ్బారావుమేడకు దారితీసెను. ఆదారిలో ఎన్ని యెన్ని సంగతులు తన హృదయమున గుఱుతుచే చిగు రెత్తెనో, ఆదారిలో తా నెంతనేపు నడిచెనో దాని కంతు లేదు. చూడమ్మ మేడయొక్క గదివంకచూడఁగనే సుబ్బారావు లేచి ‘స్వాగతము’, అనెను. ఆమాటచే చూడమ్మయొడలు కంపించెను; నడక స్తంభించెను. ‘నన్నాళ్ల కిచటికి వచ్చితివి’ అని సుబ్బారావువెదురు వచ్చి చేయి పట్టుకొని బలవంతముగా గదిలోనికిఁ దీసి



కొనిపోయెను. స్వేదబిందువులచే ఆమెమోము పుస్పించెను. ఆచూడమ్మ తా నచట బందియయిపోయినటులు భయపడెను.

'ఇవటనే మనపెండ్లి, గుఱుకున్నదా?' అని సుబ్బారావు వనెను. సిగ్గుచే ఆరక్తమయిన మొగము వెంటనే నిరుగవున ఆవదాతము కాగా చూడమ్మ "అగును, ఇటనుండియే మాయమ్మ రెండు మొట్టి నన్ను జరజర లాగుకొనిపోయెను" అనెను.

"నాకన్న నీకే యొక్కడు గుఱుకు ఉన్నట్లు లున్నదే! సరికాని మియమ్మ అపుడు లాగుకొని పోగలిగెనుగాని యిపుడు లాగుకొనిపోజాలదు."

"అగును! ఇట్టి ఆడవారికే యొక్కడు గుఱుకు, దానికేమి? మీరు ప్యాసయినందులకు మనాయనగా రొక పారితోషిక మిచ్చి రమ్మని నన్ను బంపిరి."

"వారికే తోచెనా?"

ఈమాటకు ప్రశ్నోత్తరము బడయుక సుబ్బారావు "ఏమి పారితోషికము తెచ్చితిరి?" అని యడిగెను.

"తగిన పారితోషికమేదియు నాకుఁ గానరా లేదు. చేతులూపుకొనుచు నేనే వచ్చితిని." "భేష్ నాకు నీవే పారితోషికమువు" అని సుబ్బారావు హఠాత్తుగా చూడమ్మను చుంబించెను. ఆమె గండస్థలమంతయు గులాబీపూలగుత్తియాయెను. అంత నామె పోవఁ బ్రయత్నింపఁగా సుబ్బారావు వడ్డుదగిలెను.

"మీ రింతగా నిరోధించుచుంటిరే; నాకు మీ రేమి పారితోషిక మిఁగలరు?"

"నీకు నేను; నాకు నీవు."

"నిక్కముగా?"

"నిక్కముగా."

"ముమ్మాటికి?"

"ముమ్మాటికి."

"నేను విధవ నని మీరు మఱచియుండురు."

చూడమ్మ యిటు లనఁగనే సుబ్బారావు వామె ప్రక్క నిలువఁబడి యామె బుజముమీఁద బుజము వయిచి "ఇప్పుడో?" అని యనెను.

తలవని తలంపుగా సుబ్బారావు బాహులువు తన మీఁదఁ బకుటచే చూడమ్మ నిస్సారమున నీ ప్రపంచము నంత యుఁ గోలుపోయెను.

మన్మథుఁడు సమ్మోహనాస్త్రమును వేయు నను చుండురు. సుబ్బారావు బాహువాళమును వేయునే వేసెను. బహుశా ఈరెండును ఆమెమీఁదఁ బ్రయోగింపఁబడియుండును ఏలనఁగా సుబ్బారావు వాగని తలుపులు వేయుట చూడమ్మ కిసుమంతియుఁ దెలియదు.

[ములవరిసంచికలో సమాప్తము.]